

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ అష్టమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ అష్టమః సర్గః ॥

పుత్రకామస్య రాజ్ఞోఽశ్వమేధాయ ప్రస్తావో మంత్రిభిర్బ్రాహ్మణైశ్చ  
తస్యానుమోదనం

తస్య చైవంప్రభావస్య ధర్మజ్ఞస్య మహాత్మనః |  
సుతార్థం తప్యమానస్య నాసీద్ వంశకరః సుతః || 1.8.1 ||

చింతయానస్య తస్యైవం బుద్ధిరాసీన్మహాత్మనః |  
సుతార్థం వాజిమేధేన కిమర్థం న యజామ్యహం || 1.8.2 ||

స నిశ్చితాం మతిం కృత్వా యష్టవ్యమితి బుద్ధిమాన్ |  
మంత్రిభిః సహ ధర్మాత్మా సర్వైరపి కృతాత్మభిః || 1.8.3 ||

తతోఽబ్రవీన్మహాతేజాః సుమంత్రం మంత్రిసత్తమ |  
శీఘ్రమానయ మే సర్వాన్ గురూంస్తాన్ సపురోహితాన్ || 1.8.4 ||

తతః సుమంత్రస్త్వరితం గత్వా త్వరితవిక్రమః |  
సమానయత్ స తాన్ సర్వాన్ సమస్తాన్ వేదపారగాన్ || 1.8.5 ||

సుయజ్ఞం వామదేవం చ జాబాలిమథ కాశ్యపం |  
పురోహితం వసిష్ఠం చ యే చాప్యన్యే ద్విజోత్తమాః || 1.8.6 ||

తాన్ పూజయిత్వా ధర్మాత్మా రాజా దశరథస్తదా |  
ఇదం ధర్మార్థసహితం శ్లక్షం వచనమబ్రవీత్ || 1.8.7 ||

మమ లాలప్యమానస్య సుతార్థం నాస్తి వై సుఖం |  
తదర్థం హయమేధేన యక్ష్యామీతి మతిర్మమ || 1.8.8 ||

తదహం యష్టుమిచ్ఛామి శాస్త్రదృష్టేన కర్మణా |  
కథం ప్రాప్స్యామ్యహం కామం బుద్ధిరత్ర విచింత్యతాం || 1.8.9 ||

తతః సాధ్వితి తద్వాక్యం బ్రాహ్మణాః ప్రత్యపూజయన్ |  
వసిష్ఠప్రముఖాః సర్వే పార్థివస్య ముఖేరితం || 1.8.10 ||

ఊచుశ్చ పరమప్రీతాః సర్వే దశరథం వచః |  
సంభారాః సంభ్రీయంతాం తే తురగశ్చ విముచ్యతాం || 1.8.11 ||

సరయ్యాశ్చోత్తరే తీరే యజ్ఞభూమిర్విధీయతాం |  
సర్వథా ప్రాప్స్యసే పుత్రానభిప్రేతాంశ్చ పార్థివ || 1.8.12 ||

యస్య తే ధార్మికీ బుద్ధిరియం పుత్రార్థమాగతా |  
తతస్తుష్టోఽభవద్ రాజా శ్రుత్వైతద్ ద్విజభాషితం || 1.8.13 ||

అమాత్యానబ్రవీద్ రాజా హర్షవ్యాకులలోచనః |  
సంభారాః సంభ్రీయంతాం మే గురూణాం వచనాదిహ || 1.8.14 ||

సమర్థాధిష్ఠితశ్చాశ్వః సోపాధ్యాయో విముచ్యతాం |  
సరయ్యాశ్చోత్తరే తీరే యజ్ఞభూమిర్విధీయతాం || 1.8.15 ||

శాంతయశ్చాపి వర్ధంతాం యథాకల్పం యథావిధి |  
శక్యః ప్రాప్తుమయం యజ్ఞః సర్వేణాపి మహీక్షితా || 1.8.16 ||

నాపరాధో భవేత్ కష్టో యద్యస్మిన్ క్రతుసత్తమే |  
చిద్రం హి మృగయంతే స్మ విద్వాంసో బ్రహ్మరాక్షసాః || 1.8.17 ||

విధిహీనస్య యజ్ఞస్య సద్యః కర్తా వినశ్యతి |  
తద్యథా విధిపూర్వం మే క్రతురేష సమాప్యతే || 1.8.18 ||

తథా విధానం క్రియతాం సమర్థాః సాధనేష్యితి |  
తథేతి చాబ్రువన్ సర్వే మంత్రిణః ప్రతిపూజితాః || 1.8.19 ||

పార్థివేంద్రస్య తద్ వాక్యం యథాపూర్వం నిశమ్య తే |  
తథా ద్విజాస్తే ధర్మజ్ఞా వర్ధయంతో నృపోత్తమం || 1.8.20 ||

అనుజ్ఞాతాస్తతః సర్వే పునర్జగ్మ్యుర్ధాగతం |  
విసర్జయిత్వా తాన్ విప్రాన్ సచివానిదమబ్రవీత్ || 1.8.21 ||

ఋత్విగ్భిరుపసందిష్టో యథావత్ క్రతురాప్యతాం |  
ఇత్యుక్త్వా నృపశార్దూలః సచివాన్ సముపస్థితాన్ || 1.8.22 ||

విసర్జయిత్వా స్వం వేశ్మ ప్రవివేశ మహామతిః |  
తతః స గత్వా తాః పత్నీర్నరేంద్రో హృదయంగమాః || 1.8.23 ||

ఉవాచ దీక్షాం విశత యక్ష్యేఽహం సుతకారణాత్ |  
తాసాం తేనాతికాంతేన వచనేన సువర్చసాం |  
ముఖపద్మాన్యశోభంత పద్మానీవ హిమాత్యయే || 1.8.24 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే అష్టమః సర్గః ||